

# ಆಹಾರದ ಹಕ್ಕಿಗಾಗಿ ಆಂದೋಲನ-ಕರ್ನಾಟಕ

ಕೆರಾಫ್: ಸ್ವರಾಜ್ ಸಂಘಟನೆ ಪುಷ್ಪನಿಕೇತನ ನಿಲಯ ೧ ನೇ ಮೇನ್, ೪ ನೇ ಕ್ರಾಸ್ ಸಂಪಂಗಿರಾಮನಗರ ರಸ್ತೆ ಬೆಂಗಳೂರು ೧

ಮಾನ್ಯ ಮುಖ್ಯ ಮಂತ್ರಿಗಳು

ತಾ:

ಕರ್ನಾಟಕ ಸರಕಾರ

ಬೆಂಗಳೂರು

ವಿಷಯ: ಅಧಾರ್ ಜೋಡಣೆಯ ಕಡ್ಡಾಯ ಮಾಡುವುದನ್ನು ತಕ್ಷಣ ನಿಲ್ಲಿಸಲು ಒತ್ತಾಯಿಸಿ

ಸಾರ್ವತ್ರಿಕ ಯೋಜನೆಗಳಲ್ಲಿ ಬ್ರಷ್ಟಾಚಾರವನ್ನು ತಡೆದು ಹೆಚ್ಚು ಸುಲಲಿತವಾಗಿ ಯೋಜನೆಗಳು ಜನರಿಗೆ ತಲುಪುವಂತೆ ಮಾಡಲೆಂದು ಆಧಾರ್‌ನ್ನು ತರುತ್ತಿದ್ದೇವೆ ಎಂದು ೨೦೦೯ರಲ್ಲಿ ಸರಕಾರ ಹೇಳಿಕೊಂಡಿದ್ದರೂ, ೨೦೧೦ರ ಹೊತ್ತಿಗೆ ಆಧಾರ್‌ನಿಂದ ಆ ಕೆಲಸ ಆಗುತ್ತಿಲ್ಲ ಎಂದು ಒಪ್ಪಿಕೊಂಡಿದೆ. ಆದರೂ ಕಲ್ಯಾಣ ಯೋಜನೆಗಳಿಗೆ, ಅವು ಕಾನೂನಿನಿಂದ ಹಕ್ಕಾಗಿ ಜನರಿಗೆ ಸಿಕ್ಕಿದ್ದರೂ ಆಧಾರ್ ಜೋಡಣೆ ಕಡ್ಡಾಯವಾಗಿ ಆಗಬೇಕು ಎಂದು ಸರಕಾರ ಆದೇಶಿಸುತ್ತಿದೆ. ಯೋಜನೆಗಳು ಜನರಿಗೆ ಸರಿಯಾಗಿ ಸಿಕ್ಕುವಂತೆ ಮಾಡಲಿಕ್ಕಾಗಿಯೇ ಎಂದು ಸರಕಾರವು ಹೇಳುತ್ತಿದ್ದರೂ ಕೂಡ ಅದು ಹೆಚ್ಚು ಸರಾಗವಾಗುವ ಬದಲು ಮತ್ತಷ್ಟು ಜಟಿಲವಾಗುತ್ತ ಹೋಗುತ್ತಿರುವುದಷ್ಟೇ ಅಲ್ಲ, ಹೆಚ್ಚೆಚ್ಚು ಜನರಿಗೆ ನಿರಾಕರಣೆ ಆಗುತ್ತಿದೆ. ವೃದ್ಧರಿಗೆ ಪಿಂಚಣಿ, ಉದ್ಯೋಗ ಖಾತರಿಯಲ್ಲಿ ಕೆಲಸ, ಕೆಲಸ ಮಾಡಿದವರಿಗೆ ಕೂಲಿ, ಆಧಾರ್ ಆಧಾರಿತ ಬಯೋಮೆಟ್ರಿಕ್‌ನ ಸಮಸ್ಯೆಯಿಂದಾಗಿ ರೇಶನ್ ಕಾರ್ಡ್ ಇದ್ದರೂ ರೇಶನ್ ಸಿಗದಿರುವುದು, ಮಕ್ಕಳಿಗೆ ಆಧಾರ್ ಇಲ್ಲ ಎನ್ನುವ ಕಾರಣಕ್ಕೆ ಮಕ್ಕಳ ಹೆಸರಿನ ರೇಶನ್ ಸಿಗದಿರುವುದು, ಇದೀಗ ಶಾಲಾ ಬಿಸಿಯೂಟಕ್ಕೂ ಕೂಡ ಆಧಾರ್ ಜೋಡಣೆಯನ್ನು ಕಡ್ಡಾಯ ಮಾಡುತ್ತಿರುವುದು. . . ಇವೆಲ್ಲವೂ ಹೆಚ್ಚೆಚ್ಚು ಜನರು ಆಧಾರ್‌ನ್ನು ಮಾಡಿಸಿಕೊಳ್ಳಲಿಕ್ಕೆ ಒತ್ತಡವಾಗಿ ಬಳಸುತ್ತಿರುವುದು ಸ್ಪಷ್ಟವಾಗಿದೆ.

ರೇಶನ್ ಅಂಗಡಿಯಲ್ಲಿ ನಡೆಯುವ ಬ್ರಷ್ಟಾಚಾರ ಮುಖ್ಯವಾಗಿ ತೂಕದ್ದು ಮತ್ತು ಜನರ ಸಮಸ್ಯೆ ಇರುವುದು ಅಂಗಡಿಯಾತ ರೇಶನ್ ಅಲ್ಲದ ಇನ್ನೂ ಹೆಚ್ಚೆಚ್ಚು ಸಾಮಾನುಗಳನ್ನು ಒತ್ತಾಯವಾಗಿ ಕೊಡುತ್ತಿರುವುದು. ಆಧಾರ್ ಇವೊಂದನ್ನೂ ತಡೆಯುವುದಿಲ್ಲ. ಅಂದರೆ ಜನರ ಸಮಸ್ಯೆಗಳನ್ನು ನಿವಾರಿಸುವುದಿಲ್ಲ. ಹೆಚ್ಚೆಚ್ಚು ಮನುಷ್ಯರನ್ನು ಸ್ವೀಕರಿಸದೆ ಇದ್ದಾಗ ಆ ಕುಟುಂಬಕ್ಕೆ ಆಹಾರ ನಿರಾಕರಣೆ ಆಗುತ್ತದೆ. ಪತ್ರಿಕಾ ವರದಿಯಂತೆ ಅಧಾರ್ ನಂಬರನ್ನು ಲಿಂಕ್ ಮಾಡಿಲ್ಲ ಎಂಬ ಕಾರಣಕ್ಕೆ ಖಲಿ ಲಕ್ಷ ಪಡಿತರ ಚೀಟಿದಾರರಿಗೆ ಕರ್ನಾಟಕ ಸರಕಾರವು ಪಡಿತರವನ್ನು ಕೊಟ್ಟಿಲ್ಲ ಎಂಬ ವಿಚಾರ ನಿಜವಾಗಿಯೂ ವಿಷಾದ ಮೂಡಿಸುವಂಥಾದ್ದು.

೧. ಸುಪ್ರೀಂ ಕೋರ್ಟಿನ ರಿಟ್ ಪಿಟಿಶನ್ ನಂಬರ್ ೮೨೯/ ೨೦೧೩ ನ್ಯಾಯಮೂರ್ತಿ ಚಮಲೇಶ್ವರ, ನ್ಯಾ. ನಾಗಪ್ಪ, ನ್ಯಾ. ಬರ್ದೇ ಇವರು ಕೊಟ್ಟ ಆದೇಶದಲ್ಲಿ ಹೇಳಿರುವಂತೆ: 'ಆಧಾರ್ ಕಡ್ಡಾಯವಲ್ಲ ಎಂದು ಸರಕಾರವು ಹೆಚ್ಚೆಚ್ಚು ಪ್ರಚಾರ ಮಾಡಬೇಕು. ಮತ್ತು ಆಧಾರ್ ಕಾರ್ಡ್ ಹೊಂದಿಲ್ಲ ಎಂಬ ಕಾರಣಕ್ಕೆ ಸರಕಾರದ ಯಾವ ಸೇವೆಯೂ ನಿರಾಕರಣೆ ಆಗಬಾರದು.'

ಉದ್ಯೋಗ ಖಾತರಿ ಕೆಲಸ ಬೇಡುವಾಗ ಕೂಲಿಕಾರರು ತಮ್ಮ ಖಾತೆಗಳಿಗೆ ಆಧಾರ್ ಜೋಡಣೆಯನ್ನು ಮಾಡಿರದಿದ್ದರೆ ಅಂಥವರು ಕೆಲಸಕ್ಕೆ ಅರ್ಜಿಗಳನ್ನೇ ಹಾಕಬೇಡಿ ಎಂದು ಪದೇ ಪದೇ ಅವರನ್ನು ಹಿಂದಕ್ಕೆ ಕಳಿಸಲಾಗುತ್ತಿದೆ. ಆಧಾರ್‌ಗೆ ಅರ್ಜಿ ಕೊಟ್ಟಿದ್ದರೂ ಸಾಕು ಎನ್ನುತ್ತವೆ ಪಂಚಾಯತಿಗಳು. ಮಾಡಿದವರಿಗೆ ಕೂಲಿ ಹಣ ಜಮಾ ಆಗುವುದಕ್ಕೂ ಆಧಾರ್ ಬೇಕು. ಆದರೆ ಒಬ್ಬ ವ್ಯಕ್ತಿಯ ಹೆಸರಲ್ಲಿ ಎರಡು ಮೂರು ಖಾತೆಗಳಿದ್ದರೆ, ಯಾವುದೋ ಒಂದು ಖಾತೆಗೆ ಆಧಾರ್ ಜೋಡಣೆ ಆಗಿಬಿಡುತ್ತದೆ. ದುಡ್ಡು ಆ ಖಾತೆಯ ಹಾದಿ ಹಿಡಿದು ಹೋಗುತ್ತದೆ. ಜನರು ಹಣಕ್ಕಾಗಿ ಪಂಚಾಯತಿಗೆ ಕೊಟ್ಟ ಖಾತೆಯಲ್ಲಿ ತಡಕಾಡುತ್ತಿರುತ್ತಾರೆ. ಎಷ್ಟೋ ಬಾರಿ ಅದೇ ಹೆಸರಿನ ಬೇರೆ ಯಾವುದೋ ತಾಲೂಕಿನ ಇನ್ನಾರಿಗೋ ಯಾರದ್ದೋ ಕೂಲಿ ಹಣ ಜಮಾವಣೆ ಆಗಿರುವ ಉದಾಹರಣೆಗಳೂ ಇವೆ.

ವೃದ್ಧಾಪ್ಯ ವೇತನ ಪಡೆಯುವ ವಯಸ್ಸಾದವರಿಗೆ ಹೆಬ್ಬೆರಳು ಗುರುತು ಸರಿಯಾಗಿ ಮೂಡದಿರುವುದು, ಕಷ್ಟದ ಕೆಲಸ ಮಾಡುವವರ ಕೈಬೆರಳಿನ ಗೆರೆಗಳು ಅಳಿಸಿಹೋಗುವ ಸಾಧ್ಯತೆಗಳು ಬೈಯೋಮೆಟ್ರಿಕ್ ಸರಿಯಾಗಿ ಸಿಗದಂತೆ ಮಾಡುತ್ತವೆ. ಹೀಗಿರುವಾಗ ವೃದ್ಧಾಪ್ಯ ವೇತನಗಳಿಗೂ ಆಧಾರ್ ಜೋಡಣೆ ಕಡ್ಡಾಯ ಮಾಡುವುದರಲ್ಲಿ ಸರಕಾರದ ಉದ್ದೇಶ ಪಿಂಚಣಿಯ ನಿರಾಕರಣೆ ಅಲ್ಲದೆ ಇನ್ನೇನೂ ಕಾಣಿಸುವುದಿಲ್ಲ.

ಮಧ್ಯಾಹ್ನದ ಬಿಸಿಯೂಟ ಮತ್ತು ಅಂಗನವಾಡಿ ಆಹಾರ ಸುಪ್ರೀಂ ಕೋರ್ಟಿನ ಆಜ್ಞೆ, ಮತ್ತು ಆಹಾರ ಭದ್ರತಾ ಕಾನೂನಿನ ಮೂಲಕ ಭಾರತದ ಮಕ್ಕಳ ಹಕ್ಕಾಗಿ ದೊರೆತಿದೆ. ೪೨% ಅಪೌಷ್ಟಿಕತೆ ಇರುವಂಥ ನಮ್ಮ ದೇಶದಲ್ಲಿ ಮಧ್ಯಾಹ್ನದ ಬಿಸಿಯೂಟವು ಪೌಷ್ಟಿಕತೆಯನ್ನು ಹೆಚ್ಚಿಸುವುದರ ಜೊತೆಗೆ ಶಾಲೆಗೆ ಬರುವ ಮಕ್ಕಳ ಸಂಖ್ಯೆಯನ್ನೂ ಹೆಚ್ಚಿಸಿದೆ. ಇಂಥ ಒಂದು ಅತ್ಯುತ್ತಮ ಕಾರ್ಯಕ್ರಮದ ಮಧ್ಯೆ ಆಧಾರ್ ಜೋಡಣೆಯನ್ನು ಕಡ್ಡಾಯ ಮಾಡಿ ಮಕ್ಕಳಿಗೆ ಊಟ ದಕ್ಕದಂತೆ ಮಾಡುವುದು ಕಾನೂನಿನ ಉಲ್ಲಂಘನೆಯೂ, ಮಕ್ಕಳಿಗೆ ವಂಚನೆಯೂ ಆಗುತ್ತದೆ.

ಪ್ರತಿಯೊಬ್ಬರ ಜೀವನಾವಶ್ಯಕತೆಗಳು, ಸಾಮಾಜಿಕ ಭದ್ರತೆಯ ಹಕ್ಕುಗಳಾದ ಆಹಾರ, ಉದ್ಯೋಗ, ಪಿಂಚಣಿಗೆ ಆಧಾರ ಜೋಡಿಸುವುದನ್ನು ತಕ್ಷಣ ನಿಲ್ಲಿಸಬೇಕು. ವಂಚನೆಯ ಹಾದಿ ಅದು. ಸುಪ್ರೀಂ ಕೋರ್ಟಿನ ಆದೇಶದ ಉಲ್ಲಂಘನೆ ಅದು. ಯಾವುದೇ ಒತ್ತಡಕ್ಕೆ, ಯಾರದೋ ಆಮಿಷಕ್ಕೆ ಬಿದ್ದು ಸರಕಾರವು ಜನರ ಹಕ್ಕಿನೊಂದಿಗೆ ಚೆಲ್ಲಾಟವಾಡಬಾರದು ಎಂದು ಸರಕಾರವನ್ನು ಒತ್ತಾಯಿಸುತ್ತಿದ್ದೇವೆ.

ವಿವಿಧ ಸಂಘಟನೆಗಳು